

śrīḥ
śrīmate nigamāntamahādeśikāya namaḥ
śrīmān veikaṭanāthāryaḥ kavitārkkikakesarī
vedāntācāryavaryo me sannidhattāṃ sadā hṛdi ॥

sevā śrī śrīnivāsarāghavārya mahādeśika viracitam
॥ akṣayārādhanam ॥

This document has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ akṣayārādhanam ॥

prabhavo hi veṅkaṭeśo
yasya prabhavo vijānate tattvam |
prabhavaṃ tameva seve
virakta sāmrajya dhūrvahaṃ nātham || 1 ||

vibhavān vidhāya sūrīn
vibhavo vedāntadeśikaḥ prājñah |
vibhavaṃ dadhāti loke yasmin
avatīrya vatsare svāmī || 2 ||

śuklatāmadhigatassumedhasā
mānasena vapuṣā sukarmaṇā |
śuklapakṣa vidhuvadvirājate
śuklapakṣakhagasannibhaḥ prabhuh || 3 ||

pramodapradassupramo dūtakṛtyaṃ
yadūnāmadhīśaḥ kapī rājahaṃsaḥ |
vyatānīt paraṃ vedacūḍāgururnaḥ
paro dūta āste parāptyai prajānām || 4 ||

prajotpattikarmapradiṣṭo vidhātā
prapañcaṃ yathecchaṃ vidhāya prahrṣṭah |
prajāto hi nūnaṃ gururveṅkaṭeśaḥ
prabandhān prakṣṭān sṛjatyadbhutaṃ nah || 5 ||

aṅgīraso yasya kalāprapañce
āṅgīraso 'sau nigamāntasūriḥ |
āṅgīrasādyāḥ sadṛśāḥ kathaṃ vā
śrīveṅkaṭeśasya gurorvihāre || 6 ||

śrīmukhassatatamāgamacūḍā
sūrirityatiśayo na jagatyām |
śrīmukhādadhigataṃ birudaṃ tat
yena vājivadano vacasīndhe || 7 ||

bhave bhave bhāvukasārvabhaume
 hṛdi sthite veṅkaṭanāthasūrau |
 bhavo hi nūnaṃ vibhavana pūrṇaḥ
 parābhavo naiva bhavet kadāpi || 8 ||

yūnāhyane kād bhutasūktijālaiḥ
 nityaṃ samārādhi yuvā rameśaḥ |
 vihāraśīlo'pi viraktibhūmā
 śrīveṅkaṭeśo gururasmadīyaḥ || 9 ||

dhātuḥ prakṛṣṭo hi vacaḥ prapañce
 dhātā prakṛṣṭo hi visargakṛtye |
 dhātūpamo veṅkaṭanāthavaidyāḥ
 tanotu śaṃ saṅkaṭamocanānme || 10 ||

īśvaro nikhilatantradhūrvahaḥ
 konu deśikasamo mahītale |
 saṃhṛtāviva vipakṣasaṃhṛtau
 īśvaro nahi samajñatāṃ paraḥ || 11 ||

bahudhānya samṛddho'yaṃ
 bahudhānyavimardanāt |
 bahudhānyaramākānto
 gururnyāsakṛṣīvalaḥ || 12 ||

pramāthī ripūṇāṃ nijānāṃ pareśāṃ
 pramāthīva viṣṇussudhāhāraraktaḥ |
 pramādapramāthī śrutāvāgame ca
 pramodī ca vedāntasūrirjagatyām || 13 ||

pareśāṃ matānāṃ prabheda praṇāda
 prasiddho hi loke gururveṅkaṭeśaḥ |
 yadīyakramo vikramo vādiloke
 vayaṃ siṃhavikrāntasūriṃ bhajāmaḥ || 14 ||

viṣūcī pradagdhā viṣādi praṇaṣṭāḥ
 viṣādena dagdhā mṛṣāvādadr̥ptāḥ |
 vṛṣādr̥śa ghaṇṭāvātāraṃ guruṃ me
 yadā nāśrayante tadā saṃpraṇaṣṭāḥ || 15 ||

bhāmukhairjagati jīvanahārī
citrabhānuriti sūramavocan |
sūktibhābhiraha jīvanadātā
divyasūririha veṅkaṭeśvaraḥ || 16 ||

svabhānubhissvabhāvato vibhāti tejasāṃ patih
svabhāvasārasūktibhirvipaścitāṃ patirmahān |
svataḥ prakāśamaśnuvan sa eva deśikottamo
madīyamānase tamastatiṃ vyāpohya rājatām || 17 ||

pratārakapratāraṇassamastatāraṇo guruḥ
vibhātikāraṇa pradarsānena nirṇayaṃ vadan |
nivārayan nijoktibhiḥ paroktadūṣaṇānyaho
nirūpayan viśiṣṭatām namāmi deśikottamam || 18 ||

pārthivastutivīdhāyinā tathā
pārthivam ca vacasānugrḥṇatā |
pārthivāśrayasukhaṃ nigṛhṇatā
vedamauliguruṇā dhṛtā vayam || 19 ||

avyayo hi bhagavān ramādhavaḥ
savyasācihitakṛnnirantaram |
divyavāgbhirabhirakṣatīha naḥ
tādṛśo nigamamaulīdeśikaḥ || 20 ||

sarvajit jagati ko'pi na dṛṣṭaḥ
veda mauligurumantarā prabhum |
sarvajit bhavati ko'pi manuṣyaḥ
tasya pādāyuga sevanotsukaḥ || 21 ||

kudhārī varāhaḥ kujārīrvidhārī
sukūrmo hanūmān sa gopo'dridhārī |
param śaikhacakrādīdhārī hatārīḥ
satām vedacūḍāgurussarvadhārī || 22 ||

virodhiparihārakṛt vijayate hi bhūmaṇḍale
virodhaparihārataḥ sakaladivyaśūktiśvasau |
vibhāti vibudhottamo viśamatādidūrasthitāḥ
viśālaguṇaśevadhīḥ manasi vedacūḍāguruḥ || 23 ||

vividhavikṛtibhājāṃ paṇḍitānāṃ samāje
vividhavikṛtijuṣṭe prākṛte caiva loke |
prakṛtipuruṣabhedājñānamohe samiddhe
prakṛtimupagato me sātvikīm deśikendraḥ || 24 ||

kharāssādhu vāsāṃsi dhṛtvā hi dhanyāḥ
kharā ye vahantīha vādānnirarthān |
hatā durvidagdhāḥ parihāsa dagdhāḥ
vayaṃ śekharaṇ prāpya dhanyāḥ śrutīnām || 25 ||

anantanadano bhavān anantasūktinandanāḥ
sanandanādisammatoḥyanandanandanāḥ svayam |
amandamandanandanāḥ sujātanandanandanano
vibhāti veṅkaṭābhidhānanandanano gurussatām || 26 ||

viḡayarāghavasamstutimadbhutām
viracayan paramārthabharām śubhām |
viḡayate vibudheṣu divākaro
vipulaveda śikhāmaṇideśikaḥ || 27 ||

jayajayeti vadan raghunandanam
hanumatā samatām pratipedivān |
dinakaram vihagam ca sudarśanam
bhajativedaśikhāgurumāśraye || 28 ||

tiraskaroti manmatham puraskaroti manmatham
purānirākaroti vā ripum ca tasya sāmpratam |
vibhāti manmathassatām nijairguṇairvimardanāt
namāmi manmatham trayāśirogurum tamanvaham || 29 ||

durmukho bhavati durmukhāṅgaṇe
saṃmukho bhavati saṃmukhāṅgaṇe |
manmukham kathamupaiti saṅkaṭam
saṃmukhe bhavati deśikottame || 30 ||

vilambīti mandam viḡānāmyaham he
vilambin tyajeam vilambena muktaḥ |
vilambaḥ kṛtaścet vinā vedacūdā-
gurum lambamānam viśeṣeṇa ko'vyāt || 31 ||

vilambitaphalaprade viphalakarmanāṃ sañcaye
vihāya matimuttamāṃ vividhadoṣa vaideśikam |
bhajāmi budhamaṇḍalī paribr̥ḍham param satkalam
dayāśatakāriṇam paramanissr̥ham deśikam || 32 ||

vikārijanasannidhau kathamakāri dānādikaṃ
prakāramabhimanvate kamapikālakolāhalāt |
vikārarahite mudā paramapūruṣe nirvṛtāḥ
bhajantu mama deśikam sulabhamārga saṃvedakam || 33 ||

śārvarītimapahāya mahāntaḥ
śarvarīmiva dināni nayantaḥ |
sarvathābhyudayasūktilipsayā
deśikam hi śaraṇam prayānti me || 34 ||

plavo nāsti loke vinā deśikendram
param pāramāptum dṛḍham sajjanānām |
plavasva plavasveti vācam vadantaḥ
pare rājamānāḥ kudṛṣṭipraduṣṭāḥ || 35 ||

śubhāśubhavivekakṛt śubhanibandhana granthakṛt
vibhāti śubhakṛt prabhuḥ nigamamaulisūrissadā |
yadyācaraṇāśrayā jagati śobhanāsjjanāḥ
jayanti guṇamedurā nigamasaudhasañcāriṇaḥ || 36 ||

śobhākaraśśobhakṛdeva jātāḥ
śobhākare vaidikasatpathasya |
āśāntaśobham mama śāntiśobham
vinā gurum vedaśikhāpradīpam || 37 ||

krodhī yadi syānmanujo jagatyām
na śāntimetīti suniścitam naḥ |
na krodha āsītparapakṣabhaṅge
heturmadīye nigamāntasūrau || 38 ||

viśvāvasurviśvagunāvalokī
viśvasyatām vindati vaidikānām |
viśvāsanāyāvataran hi veda-
cūḍā gururviśvanidhiḥ samindhe || 39 ||

purātanīnāṃ kṛtaketarāṇāṃ
paścātanīnāṃ ca munīritānāṃ |
parābhavo naiva babhūva vācāṃ
jāte trayīśekharaśūrivarīye || 40 ||

nidarśanaṃ bhaktimatāṃ plavaṅgo
gurūttamenābhidadhe gurutve |
viyuktayogaṃ vyatanot svakṛtyā
tathāvidho vedaśīrogururme || 41 ||

vedakaṅṭhakanibhānibhānaho
vedakīlakagaṇena marditum |
vedamauli gurubhavyakesarī
vedadūrajanabhañjano babhau || 42 ||

saumyaḥ ko vā śrīśakhāddhisakhādvā
viṣṇordāsāt sukriyādakriyādvā |
jāto jñāto deśikādanyajīvaḥ
saumyā yūyaṃ brūta vedāntasūreḥ || 43 ||

sādhāraṇaḥ paṇḍitamaṇḍano 'yaṃ
vedāntasūriḥ kṛtibhirviśiṣṭaḥ |
ityūcivān paṇḍitapāmaro 'yaṃ
vettum rahasyaṃ kathamarhatīha || 44 ||

virodhivargakṛntanāt virodhikṛdvibhāvvyate
virādhinañca śantamairvacobhireva pātyaho |
virodhinaḥ padāgrahā mudhāgrahaṃ vihāya te
padagraheṇa dhanyatāṃ prapedire trayīguroḥ || 45 ||

parītāpināṃ karmajālaprabandhaiḥ
parītāpahatyai yatetādya ko vā |
paraṃ vedacūḍāgurussaśāntyai
laghuṃ muktimārgaṃ pradāya prahrṣṭaḥ || 46 ||

pramādī ca loke hitaṃ naiva pṛcchet
svakīyāṃ hi sattāṃ vihāyāvasādī |
pramādo na dhatte padaṃ vaiṣṇavānāṃ
prajāgarti vedāntasūrirmahīyān || 47 ||

ānanda nilayānanda sandoho veṅkaṭeśvaraḥ |
darśanānandasamphullanayano gururāgataḥ || 48 ||

rākṣaso bhavati mānavo'pi san
rakṣaṇāya jagatāṃ nigamānām |
jāgratīha nigamāntagurau me
bhaktimeva kalayenna hi mohāt || 49 ||

nalāḥ pākaśāstre'nalāḥ pākakṛtye
balī vādayuddhe'balassādhukṛtye |
kalāḥ puṣkalā vā kalau labdhasattāḥ
girāvādisiṃhe gurau vādisiṃhe || 50 ||

piṅgalādinaya maṅgalāśayāḥ
sādhavo jagati jāgrati svayam |
maṅgalapradakṛtiḥ kṛto guruh
jṛṃbhate śrutiśirovibhūṣaṇam || 51 ||

kālayukti kalanena janānāṃ
mohanāya bahudhā niratānām |
vādajātamaṇya sadarthān
rakṣati śrutiśikhāgururekaḥ || 52 ||

siddhārthā bahavo lasanti bhuvane bhogādibhirbhūribhiḥ
siddhārthaṃ śaraṇaṃ prapadya vimukhā vedeṣu ca prāyaśaḥ |
te'siddhā iti tatvanirṇayadhurāsāmrājyanirvāhakaḥ
siddhārthī paramo vibhāti nigamāntāryo gurussarvadā || 53 ||

raudrī rītirnaiva drṣṭā jagatyāṃ
bhāve saumye vaiṣṇave sarvathāpi |
vāde mīme vāvadūke gurau me
vedāntārye sātvikānāṃ adhīse || 54 ||

durmatirjayati paṇḍitamānī
durgataśca vinayāt sumatiḥ syāt |
yadyasau nigamaśekharasūreḥ
kañcidapyadhikaroti nibandham || 55 ||

vādyate vijayadundubhissadā
bhāsurairmahitabhūsurairmudā |

yaddhvanerapagataṃ tamassatām
vedamauligururāḍ vijṛṃbhate || 56 ||

rudhirodgāritā dr̥ṣṭā
sarvathā vijayaiṣiṇām |
vedāntāryagurau dr̥ṣṭe
vādigōṣṭhīvibhūṣaṇe || 57 ||

yādavo'pi suraktākṣaḥ
tathā rāmānujo guruḥ |
tadvayāsaktaraktākṣī
deśiko māṃ nirīkṣatām || 58 ||

krodhanaiḥ kimapi naiva bādhyate
śodhanena vacasām vinirṇaye |
sādhurvedaśikharāryalekhane
darśanīyapadaviṃ upāśrite || 59 ||

akṣayo hi bhagavānupāśrito-
hyakṣayaṃ phalamavāpya nirvṛtāḥ |
vaiṣṇavā jagati yena sūrīṇā
taṃ numo nigamamaulideśikam || 60 ||

akṣayaprabhava vatsarādimaiḥ
śabdarāśibhīranantabhogadaiḥ |
saṃstuvan mudamupaiti deśikaṃ
śrīnidhī raghuvaro'trivaṃśajaḥ || 61 ||

akṣayākṣarasamarpaṇādahaṃ
bhāvabhūtipadabhājanaṃ kṛtī |
bobhavīmi nigamānta sūrisat
pādadhūli pada bhājanaṃ sukhī || 62 ||

|| iti akṣayārāḍhanam saṃpūrṇam ||